

Il-Kurunazzjoni ta' l-1905

Qed joqrob iċ-ċentinarju tal-Kurunazzjoni ta' l-immaġni ta' Marija Immakulata Kuncizzjoni li tinsab fil-kor tal-parroċċa kolleġġjata ta' Bormla. Dan iġib miegħu hafna tifikiriet. Kienet drawwa antika li kwadri bl-immaġni tal-Madonna u l-Bambin kienu jiġu mzejna bil-kuruni. Izda jinghad li l-hsieb li l-kurunazzjoni ssir b'rit pubbliku kien ta' Patri Girolamo dei Marchesi Paulucci di Forlì li miet fid-19 ta' Marzu 1620.

Ta' min ifakkar li l-parroċċa ta' Bormla kienet mill-bidu tagħha taht il-patroċinju ta' Santa Marija Kuncizzjoni tas-Sokkors. Il-kwadru titolari qadim, imsemmi f'bosta rapporti ta' viżiti pastorali tas-Seklu Sbatax, li f'parti minnu kien hemm impittra fuq it-tila l-Kuncizzjoni b'San Pawl fuq ix-xellug u San Pietru fuq il-lemin 'l isfel minnha, u f'parti oħra, minhabba li kien fih diversi tavlozzi juru l-hajja ta' Kristu, kien hemm ukoll il-Madonna bil-Bambin. Dawn, kif innutat f'diversi viżiti pastorali fosthom ta' l-isqfijiet Balaguer u Cocco Palmieri, kellhom il-kuruni (*coronae ex laminis argenticis*). Dan il-kwadru postu hađu dak attribwit lil Karlu Gimach. Il-kwadru li hemm illum, imnebbah minn Dun Ludovik Mifsud Tommasi u mpitter minn Pietru Pawl Caruana ha post dan u tqieghed fil-kor fid-19 ta' Novembru 1850.

Il-Wegħda

Ix-xewqa li l-Madonna mpittra minn Pietru Pawl Caruana f'dan il-kwadru tiġi inkurunata f'ċerimonja solenni kienet ilha tinhass f'Bormla. Wara li l-Papa Piju VII hareġ id-digriet biex il-parroċċa ta' Bormla ssir kolleġġjata f'Lulju 1822, kienu nqalghu xi problemi u diffikultajiet. Jinghad li fit-18 ta' Settembru 1838 il-Kapitlu *gharkubbejhom quddiem ix-xbiha ta' Marija Immakulata, b'herqa liema bhala, wiegħdu lill-Madonna li jinkurunawha solennement kemm-il darba toħroġhom rebbieha f'din it-taqbida*. (Anon. [Kan. Ġużepp Cassar], *Żvilupp ta' Qima*, 1949) Saru festi kbar meta fl-1854 thabbret id-domma ta' l-Immakulata Kuncizzjoni, *Ineffabilis Deus*, mill-Papa Piju IX, u bil-mod beda jsir hafna xogħol biex il-knisja ta' Bormla tkun tassew imzejna kif jixraq. Ferħu meta l-Papa Ljun XIII, ftit ġimghat qabel ma miet, ippubblika Ittra Appostolika li biha habbar iċ-ċinkwantenarju tad-Domma ta' l-Immakulata Kuncizzjoni u aktar tard f'Novembru 1904 l-Arcisqof Pietru Pace kien hareġ ittra pastorali biex ihabbar dan fid-joċesi Maltija.

Delegazzjoni magħmula mill-Arcipriet, il-Kan. Ġwann Cauchi, u l-Kurat, il-Kan. Ġużeppi Azzopardi talbu lill-Arcisqof Pace sabiex l-awtoritajiet tal-Vatikan japprovaw



Il-kxif ta' l-istatwa fit-18 ta' Ġunju 1905.

L-inkurunazzjoni tal-kwadru titulari ta' Bormla. Twaqqaf kumitat biex jibda jiehu hsieb it-thejjijiet mehtieġa. Dan kien magħmul minn Mons. Salvatore Grech, Vigarju Ġenerali bhala President Onorarju, President il-Maġistrat Avv. Lorenzo Ellul, Segretarju t-Tabib Ġann Felić Inglott u Kaxxier is-Sur F. Farrugia Demajo. Il-Papa Piju X hareġ id-digriet tal-kurunazzjoni fl-24 ta' Jannar 1905 u għalhekk bdew isiru t-thejjijiet mehtieġa. Fosthom kienu ppubblikaw stampi tal-kwadru tal-kor fuq it-tila.

L-Istatwa

Marbuta ma' l-okkażjoni kien hemm hafna preparamenti ta' dekorazzjonijiet u xogħlijiet artistici, b'mod partikolari minn idejn l-iskultur Bormliż Abram Gatt. Kienu jinkludu ventartali tal-fidda u l-istatwa tal-Kuncizzjoni rranġata u miksija bil-fidda mid-ditta Antonio Ghezzi e Figli ta' Milan

fuq id-disinji ta' Abram Gatt. L-istatwa waslet f'Ġunju 1905 u fit-18 ta' Ġunju 1905 saret iċ-ċerimonja ta' l-inawgurazzjoni u tberik ta' din l-istatwa. Fil-5.30pm kien sar diskors minn Dr. G.F. Inglott u wara Mons. Salvatore Grech, bhala logutent ta' l-Arċisqof, bierak l-istatwa quddiem foġla nies quddiem il-knisja ta' Santa Margerita. Kien hemm il-Banda San Ġorġ u t-fal tal-kulleġġ De La Salle tal-Freres, kantaw l-Innu *Si Levi* miktub apposta minn Patri Anastasju Cuschieri O. Carm. Wara saret proċessjoni sal-parroċċa bin-nies bix-xemgħa f'idhom u nghatat il-benedizzjoni fit-tmiem. Jista' jingħad ukoll li din il-funzjoni kienet il-bidu tal-festi tal-kurunazzjoni. Dakinhar fis-7.15pm il-qniepen daqqew għal nofs siegħa biex ihabbru l-bidu tal-festi.

Dak iż-żmien Bormla kienet fl-aqwa tagħha. Il-Kapitlu kien immexxi mill-Arċipriet il-Kan. Giovanni Cauchi u kien jinkludi wkoll lill-Kan. Carmelo Vella, Tezorer, il-Kan. Ġuzeppi Azzopardi, Primiċerju u Vigarju Kurat, il-Kan. G. Paolo Falzon, Dekan, il-Kan. Francesco Marmarà, Prepostu, il-Kan. Paolo Caruana, Penitenzier, il-Kan. Antonio Camilleri, Teologu u l-Kanoniċi Teodoro Bonnici, Francesco Aquilina, Lorenzo Vella, Constantino Cilia La Corte, Giuseppe Burlò, Spiridione Penza, Luigi Trapani u Francesco Moretti. Kien thabbar li l-Kardinal Domenico Ferrata kellu jiġi Bormla bhala delegat *a latere* tal-Papa sabiex jinkuruna l-immagni tal-Madonna. Deputazzjoni tal-Kapitlu flimkien ma' Dr. G.F. Inglott kienet marret titlob lill-Ammiral Charles Beresford biex jipprovdi bastiment halli jgħib il-Kardinal Malta. L-Ammiral offra l-vapur HMS Surprise. Il-Kardinal kellu jasal fl-20 ta' Ġunju.

Il-Bidu tal-Festi

Fis-17 ta' Ġunju, Mons. Salvatore Grech, il-Vigarju Ġenerali, li kien ukoll Bormliż,



Kard. D. Ferrata

hareg ċirkolari fejn ta tifsira ta' l-inkoronazzjoni – *incoronare Maria, significa adorare, onorare, lodare Dio Padre...* – u heġġeġ sabiex nhar l-20 ta' Ġunju ghal xi l-5.00pm jindaqqu l-qniepen tal-Kon-Katidral ta' San Ġwann, tal-knejjes tal-Belt Valletta, tat-Tlett Ibliet u tal-Kalkara bhala sinjal ta' merħba lill-Kardinal. Heġġeġ biex jittellghu l-bnadar fuq postijiet prominenti u li nhar il-21 tax-xahar il-Kurja kellha tibqa' magħluqa. Ghal nhar il-kurunazzjoni heġġeġ biex ikun hemm mixgħela tal-knejjes.

Il-wasla tal-Kardinal, akkompanjat mill-Arċisqof Pace, għalhekk kienet mistennija b'heġġa kbira. Uffiċjali tal-Kurja u l-Vigarju Ġenerali kellhom imorru jilqgħuhom abbord. Jistennewh jinżel id-Dwana kien hemm delegazzjoni tal-Katidral, tal-Kamra Pontifiċja, il-Kapitlu ta' Bormla u l-Kumitat tal-festi. Il-port kien mimli bid-dghajjes u hafna nies ingabru madwar ix-xtut u s-swar. Il-Kardinal niżel fl-4.30pm u ġie milqugh bl-unuri pontifiċji u applaws mill-folla li ngabret. Il-Banda San Ġorġ laqgħetu fid-Dwana, liebsa l-uniformi tas-sajf. Skond il-programm, il-Kardinal dahal fl-ewwel karozza akkompanjat mill-Arċisqof u kien preċedut mill-pulizija u kavallerija u warajh imxew karozzi oħrajn iwasslu diversi dinjitarji fosthom il-Monsinjuri Gaffiero, Caruana Dingli, Farrugia u l-Komm. Dott. S. Bezzina.

Il-karozza tal-Kardinal telqet lejn il-Palazz ta' l-Arċisqof. Ghaddiet mix-Xatt tal-Marsa, ghaddiet mill-Floriana via Sarria sal-Belt u waslet il-Palazz xi s-6.15pm fejn il-Kardinal kien milqugh minn diversi deputazzjonijiet tal-kollegġjati, ordnijiet reliġjużi u rappreżentanza tal-kappillani. L-ghada beda jirċievi diversi deputazzjonijiet fosthom mill-Kamra tal-Kummerċ u ta' l-Avukati. Min-naha tiegħu l-Kardinal mar iżur lid-Deputat Gvernatur u l-Ġeneral Barron fil-Palazz. L-ghada filghodu mar Bormla biex iqarben u jagħti benedizzjoni apostolika. Sadanittant il-Kan. Falzon, bhala segretarju, kien ippubblika l-programm tal-festi mid-19 sad-29 ta' Ġunju.

It-Tnejn 19 ta' Ġunju fis-7.15pm beda daqq tal-qniepen li dam sejjer xi nofs siegħa biex iħabbar il-bidu tal-festi li kellhom jibdedw bi Tridu ta' preparazzjoni għall-kurunazzjoni. It-Tlieta 20 tax-xahar, fil-5.00am saret quddiesa bl-akkompanjament ta' l-orgni mill-Kan. Francesco Briffa, Arċipriet ta' l-Isla. Fis-6.00am bdiet oħra kantata mill-Arċipriet Dr. Giovanni Cauchi u filgħaxija kien hemm vespri, kumpieta u rużarju u diskors minn Dun Alfonzo M. Gauci, Kappillan tal-Gudja. Wara kien hemm il-koronċina ta' l-Immakulata alternata b'kant u mużika, il-kant ta' l-Ave Maris Stella, is-Salve, Litanija, Antifona u l-Benedizzjoni. L-ghada l-ewwel quddiesa qaddisha Mro. Rev. Paolo Gauci u l-kantata qaddes il-Kan. Teżorier Carmelo Vella. Id-diskors ta' l-okkażjoni sar minn Dun Ġużepp Busuttill, Kappillan ta' Marsaxlokk. Il-Hamis kien jum Corpus Domini. L-ghada l-Ġimgha 23 tax-xahar kien l-aħhar jum tat-Tridu bl-ewwel quddiesa mill-Kan.

Francesco Marmarà waqt li l-Kan. Francesco Aquilina qaddes il-kantata. Id-diskors *dopopranzo* sar minn Dun Karm. Bugelli, Kappillan ta' San Ġiljan.


Is-Sibt 24 tax-xahar, lejlet il-kurunazzjoni tkomplew il-funzjonijiet liturgiċi fil-knisja. Fil-5.00am bdiet quddiesa u fervorin u tqarbin. Mexxa r-Rev. Mro. Spiridione Vassallo O. Carm. Il-Kan. Lorenzo Vella mexxa l-kantata waqt li fil-5.00pm kien hemm ukoll il-vespri, il-kumpieta, ir-rużarju u diskors minn Dun Antonio Vella, Kappillan ta' Hal Luqa.

Il-Kurunazzjoni

Il-Hadd 25 ta' Ġunju 1905 kien il-jum tal-kurunazzjoni. Il-programm beda b'quddiesa fil-5.30am minn Mons. Salvatore Grech, il-Vigarju Ġenerali. Fit-8.30am kellu jsir it-tberik tal-kuruna u wara quddiesa ta' l-Immakulata u mbagħad il-kurunazzjoni mill-Kardinal delegat tal-Papa. Fl-4.30pm sar diskors bil-Malti minn Dun Anton Vella, Kappillan ta' Hal Lija.

Dakinhar il-Kardinal saritlu manifestazzjoni kbira. Kien hemm takkompanjah il-kavallerija tal-pulizija. F'Għajn Dwieli laqghetu l-Banda San Ġorġ u ġie akkompanjat minn folla kbira sal-knisja ta' Santa Tereza fejn laqghuh il-kumitat tal-festi u ohrajn. Minn hemm kellu jitlaq għall-parroċċa fi proċessjoni biex jagħmel il-funzjoni tal-kurunazzjoni. Id-dahla tiegħu f'Bormla kienet trijonfali: kien akkompanjat mill-Arcisqof Pace, Mons. Camilleri Isqof ta' Ghawdex u Mons. Gaffiero Isqof Titulari ta' Silimbria. Kien hemm jakkompanja wkoll il-Viċi-Ammiral Bromely. Wasal il-knisja xi t-8.15am. Ċerimonier għall-okkażjoni kien Mons. Luigi M. DeBono, prelat domestiku u ċerimonier djoċesan. Il-Mons. Kan. Giovanni Buhagiar, Kancillier, qara l-att tal-kurunazzjoni fil-preżenza ta' l-Imħallef Dr. Paolo DeBono u n-Nobbli Baruni De Piro Gourgion u l-Avv. Ellul president tal-kumitat u t-Tabib Inglott segretarju, xhieda. F'isem il-Kapitlu kien hemm l-Arcipriet il-Kan. Giovanni Cauchi u t-Teżorier il-Kan. Carmelo Vella.

Wara l-qari ta' l-att bdiet il-quddiesa akkompanjata bil-mużika taht it-treġġija ta' Mro. Riccardo Bugeja. Qabel il-kurunazzjoni l-Kardinal ta l-benedizzjoni pontifikali u għamel kelmtejn ta' tifhir u glorja lil Marija. Fl-10.15am bdiet iċ-ċerimonja tant mistennija tal-kurunazzjoni. Il-Kardinal mar fil-kor u tela' taraġ irranġat apposta u qieghed il-kuruna fuq ras il-Madonna fost applaws kbir, daqq ta' qniepen u sparar ta'



L-Inkurunazzjoni ta' l-Immakulata ġol-Belt ta' Bormla mill-Kard. D. Ferrata – 25/06/1905

murtaletti. Wara mar fuq it-tron u intona t-*Te Deum*. Il-kuruna kienet ghamlitha d-Ditta Francesco Meli ta' Strada Rjali tal-Belt. (*Malta Tagħna*, 24 ta' Ġunju 1905) Iċ-ċerimonja ntemmet xi 1-11.00am u wara dan il-Kardinal hareġ biex jitlaq lejn il-Palazz ta' l-Isqof u saritlu dimostrazzjoni oħra. Fiċ-ċerimonja, barra l-Isqofijiet ta' Malta u Ghawdex, assistew monsinjuri bil-mitra u oħrajn. Il-Viċi-Ammiral Bromely assista  - cerimonja kollha.

Is-sacerdot Albanese, f'isem il-kumitat tal-festa kien ha hsieb jibgħat telegramm lill-Papa jitlob il-benedizzjoni tieghu waqt li jfakkar li l-kurunazzjoni kienet saret fl-10.15am.


Tifkira ta' l-okkażjoni l-Kardinal halla kallotta fil-każin tal-banda. Il-Kardinal gab rigal tal-Papa li pprezentah lill-Kapitlu. Kien kalċi tad-deheb  ekkin mzejjen bid-djamanti. Fit-28 ta' Ġunju filgħodu l-Kardinal iltaqa' mal-Kapitlu ta' Bormla u saru diskorsi ta' l-okkażjoni. Il-Kapitlu tah kalċi tad-deheb u  zewġ ampollini tal-fidda mahdumin fil-filugranu. Dakinhar iltaqa' wkoll mal-kumitat tal-festa meta l-Avv. Ellul għamel diskors iehor u pprezentaw kartiera tal-fidda lill-Kardinal.

Sadanittant ta' min ifakkar li l-Kardinal Ferrata kellu programm mimli waqt li kien Malta u wara l-kurunazzjoni f'Bormla komplew il-festi bi Tridu ta' Ringrazzjament, it-Tnejn, it-Tlieta u l-Erbgħa 26, 27, u 28 ta' Ġunju. Kienu jinkludu quddiesa, fervorin u tqarbin fil-5.00am, oħra kantata fis-6.00am, fit-8.30am quddiesa bl-espozizzjoni tas-Santissmu Sagrament, Rużarju, Salve Regina u Litanie Laurentane bil-kant tat-tfal u t-talba ta' l-Immakulata tal-Papa Piju X. Quddies iehor kellu jsir fid-9.15am u l-10.00am. L-ewwel quddisiet saru minn Dun Ġwakkinn Grech, Arċipriet tal-Birgu, Mons. Ignazio Panzavecchia u Mons. Prof. Luigi Farrugia waqt i l-kantati kienu  celebrati mill-Kan. Giovanni Falzon, il-Kan. Costantino Cilia La Corte u Kan. Penitenzier Paolo Caruana rispettivament. Il-predikaturi f'dawn il- granet kienu Dun Vincenza Curmi, Kappillan ta' Had-Dingli, Dun Franġisk Mallia, Arċipriet tal-Floriana u Dun Amabile Sisner, Kappillan ta' Hal Balzan rispettivament. Il-Hamis 29 tax-xahar fil-5.00am saret quddiesa solenni akkompanjata bl-orkestra.  celebrant kien Dun Spiridione Penza waqt li Dun Giovanni Sarreo, Arċipriet tal-Mosta għamel il-priedka ta' tifhir lill-Madonna. Il-mużika tat-Tridu u  cerimonji oħra kienet diretta mis-Sur Benedetto Perez waqt li dik tal-kurunazzjoni minn Mro. Riccardo Bugeja.

F'dawn il- granet ta' festi, it-toroq ta' Bormla kienu mzejjnin u daqqew diversi baned barra l-Banda San Ġorġ. Fost l-oħrajn il-banda tal-RMA daqqet fis-Suq il-Qadim u Santa Margerita, il-Banda Beland fi Pjazza Gavino Gulia, il-Banda San Giuseppe tal-Hamrun fi Pjazza Bonnici u fuq San Pawl, il-Prince of Wales tal-Birgu, il-Banda Pinto ta' Hal Qormi f'Santa Liena.

Milqugh Kullimkien

Il-Kardinal Ferrata kellu l-okkażjoni jara diversi nhawi ta' Malta meta kien hawn. Fil-21 tax-xahar filgħaxija haduh dawra mill-Imsida sa Tas-Sliema u San Ġiljan u niżel Għar id-Dud u mar jippassiġġa ftit San Ġiljan. Imbagħad kien mar il-Barrakka ta' Fuq fejn gie mdawwar minn folla nies. L-ghada ltaqa' mal-General Kelly u mal-Kurunell



Il-kalċi tal-Papa Piju X li bagħat lill-Kapitlu ta' Bormla.

Biancardi waqt li filghaxija żar xi istituti, mar l-Imdina u wara waqaf San Anton fejn halla biljett di vista lill-Gvernatur. L-ghada mar Bormla fejn gie milqugh bil-kbir għall-inawgurazzjoni tal-festi u tqarbina ġenerali.

Fit-23 tax-xahar ukoll fl-10.30am fil-Palazz ta' l-Isqof kien laqa' l-Kapitlu ta' San Pawl tal-Belt li marru akkompanjati bil-mazza, deputazzjonijiet ta' ordnijiet reliġjużi, fosthom tas-Sorijiet tal-Karità u tal-Piccole Suore. Marru jżuruh ukoll il-Kapitlu tal-Katidral ta' Ghawdex waqt li ta' Malta kienu marru ġurnata qabel. Fl-4.30pm mar il-Katidral ta' San Ġwann jassisti għall-Vespri waqt li l-ghada 24 tax-xahar mar jiċċelebra l-festa ta' San Ġwann fl-istess katidral. Fiż-żjara tiegħu l-Kardinal kien akkompanjat mis-segretarju tiegħu, Dun Antonio Nicola, il-gwardja ta' l-unur il-Kav. Luigi Ambrosini u l-kamrier Sgr. Penna.

Il-Kardinal Ferrata żar ukoll il-Mosta fejn laqgħetu folla kbira wkoll. Il-kelmtejn li għamel lin-nies fissirhom bil-Malti Mons. Salvatore Grech li kien jakkompanjah. Hemm mar jiehu tē għand Dott. Oreste Mifsud Grech u mbagħad reġa' lura lejn il-Palazz ta' l-isqof. Kif kien hawn bierek standard tal-Papa għas-Sočjetà Mużikali Madonna tal-Grazzja ta' Haż-Żabbar. Jidher li laqa' diversi nies u deputazzjonijiet anke wara li rritorna lejn il-Palazz ta' l-Isqof wara ċ-ċerimonja tal-kurunazzjoni. Marru jżuruh rappreżentanti ta' l-Onorati, il-Freres, Sodalità dei Preti, u reliġjużi oħra. Żaruk ukoll il-Logutenent Gvernatur, id-Direttur ta' l-Edukazzjoni (Istruzzjoni Pubblika) u s-Supretendent tal-Pulizija. Il-Kamra Pontifiċja rregalatu ċentru tal-fidda u żewġ kandelabri.

Fis-27 tax-xahar mar iżur l-knejjes ta' Santu Wistin, San Pawl, San Duminku u San Ġwann il-Belt. Mar ukoll l-Università u l-Biblijoteka. Fl-3.45pm il-Kardinal mar għal ritratt mal-Kamra Pontifiċja u wara ltaqa' ma' l-Imħallfin. Fis-6.00pm mar San Ġiljan fejn qieghed l-ewwel gebla ta' l-iskola tas-Sacro Cuore u mbagħad filghaxija attenda għal riċeviment ad unur tiegħu fil-Berġa ta' Aragona. Dan kien organizzat minn Lady Kelly. L-ghada filghaxija kellu jitla' l-katidral ta' l-Imdina għall-Vespri. Hemm assista għall-quddiesa pontifikali għall-festa ta' San Pietru u San Pawl. Meta kien l-Imdina mar ukoll il-Buskett jara l-Wirja Agrarja.

It-tluq tal-Kardinal minn Malta kien sar fl-1 ta' Lulju. Bromely kien offrielu torpediniera biex twasslu Sirakuża fi tliet sigħat. Fil-fatt kien mahsub li jitlaq fil-4.45am fuq l-HMS Ardent li kienet skortata minn HMS Ariel. Bi żjara movimentata sa l-ahħar, kien mar iżur il-Grotta ta' San Pawl u Casa Panzavecchia l-Isla qabel it-tluq. Sadattant f'Bormla l-festi kienu waslu biex jintemmu: il-Hadd 2 ta' Lulju saret purċissjoni bil-vara akkompanjata bil-kant tas-*Si Levi*.

